

समाचार वाणी

खबर जो करें असर !

नाशिक | Thursday, 24 September 2026

नाशिक में भोंदूबाबा अशोक खरात केस : कॉल रिकॉर्ड से बड़े नेताओं के नाम आने का दावा

Sanket Morankar

Published on 03 Apr 2026



महाराष्ट्र के नाशिक में कथित भोंदूबाबा अशोक खरात से जुड़े मामले में एक नया और चौंकाने वाला खुलासा सामने आया है। सामाजिक कार्यकर्ता अंजली दमानिया ने दावा किया है कि उनके पास अशोक खरात के फोन कॉल रिकॉर्ड (CDR) की जानकारी आई है, जिसमें कई राजनीतिक नेताओं और प्रभावशाली लोगों के नाम शामिल हैं।

अंजली दमानिया के अनुसार, यह जानकारी उन्हें अज्ञात स्रोत से प्राप्त हुई है, जिसे उन्होंने राज्य के वरिष्ठ अधिकारियों, मुख्यमंत्री और जांच एजेंसियों को भेज दिया है। उन्होंने कहा कि इस मामले में पूरी पारदर्शिता के साथ जांच होनी चाहिए।

दमानिया ने दावा किया कि राष्ट्रवादी कांग्रेस पार्टी की नेता रुपाली चाकणकर ने अशोक खरात को कुल 177 कॉल किए, जबकि उनकी बहन प्रतिभा चाकणकर के 236 कॉल दर्ज हैं। इसके अलावा, महाराष्ट्र के उपमुख्यमंत्री एकनाथ शिंदे के भी 17 कॉल होने की बात सामने आई है, जिनमें 10 इनकमिंग और 7 आउटगोइंग कॉल शामिल हैं। इनमें से एक कॉल लगभग 21 मिनट तक चला।

इसके अलावा भाजपा नेता चंद्रकांत पाटील और सुनील तटकरे के 8-8 कॉल होने का दावा किया गया है, जबकि आशिष शेलार का एक कॉल भी रिकॉर्ड में बताया गया है। दमानिया के मुताबिक, अशोक खरात के साथ सबसे ज्यादा बातचीत तृप्ती खरात ने की है, जबकि दूसरे स्थान पर रुपाली चाकणकर का नाम है, जिनसे करीब 33 हजार सेकंड तक बातचीत हुई।

दमानिया ने यह भी दावा किया कि अशोक खरात को कतर, अमेरिका और ओमान जैसे देशों से भी कॉल्स प्राप्त हुए थे, जिससे इस पूरे मामले की गंभीरता और बढ़ जाती है।

हालांकि, इन दावों की अभी तक आधिकारिक पुष्टि नहीं हुई है, लेकिन इस खुलासे के बाद राजनीतिक गलियारों में हलचल तेज हो गई है। दमानिया ने मांग की है कि इस पूरे मामले की निष्पक्ष और गहन जांच की जाए और जिन लोगों के नाम सामने आए हैं, उनसे पूछताछ की जाए।

गौरतलब है कि अशोक खरात पर पहले से ही महिलाओं के शोषण और जमीन हड़पने जैसे गंभीर आरोप लगे हैं। ऐसे में कॉल रिकॉर्ड का यह नया खुलासा जांच एजेंसियों के लिए अहम कड़ी साबित हो सकता है।

फिलहाल पुलिस और संबंधित एजेंसियां इस मामले की जांच में जुटी हुई हैं। आने वाले दिनों में इस केस में और बड़े खुलासे होने की संभावना जताई जा रही है।

DISCLAIMER: the views/contents expressed/presented herein, within this advertorial and promotional feature are the sole and exclusive responsibility of individual clients/expert/their authorised representative/Sanket Morankar, to which effect, publication house/its representative/affiliates are not responsible/liable whatsoever.